

## KANNI - KANNIZZATI ... ?!

Ta' Pawlu Aquilina

Kannizzati...  
 Kannizzati...  
 Masġar shih ta' kannizzati  
 Fuq il-bjut,  
 Qatt ma jonfhu dawk ghakieskom?  
 Qatt ma tarmu?  
 Qatt ma thaddru?  
 Qatt ma tilbsu ġmiel il-weraq  
 U troddulna  
 Ġewwa djarna  
 Fuq il-mejda  
 L-ohla benna tal-ghanqud?

Kannizzati...  
 Kannizzati...  
 Għadam biss ta' kannizzati  
 Kif sraqtulna l-ġmiel ta' dari  
 Minn fuq bjutna!  
 Kemm il-qalb il-bieraħ sabet  
 Hena u faraġ  
 Taħt il-ħdura tar-rebbieġha-  
 Timla tneffaħ dawk l-egħnieqed  
 Imqabbdin ma' sider ommhom  
 Li taf ruħha,  
 Li taf demmha  
 Lil din l-art li nafu b'ommna...

Kannizzati...  
 Kiesaħ silġ jew ġamra nar  
 Li sraqtulna ta' ġo l-ghenba  
 L-ohla benna,  
 Tisquniex mibegħda u ġhira  
 Hemm u dmija,  
 Xorb l-imrar!  
 Għax jekk demmkom jisfa mhassar  
 Tagħna semm isir  
 Ukoll!

## META QALIL NINTLAQAT...

Ta' Wallace Ph. Gulia

Meta qalil nintlaqat, il-moħħ jibqagħli jhewden;  
 bl-ghaliex, il-kif u l-x'wahda biex jifhem;  
 le jinsa, jaqta' għalih mil-lum għal għada,  
 sa ma jhoss li wasal

U meta jhoss li wasal, jieqaf u jistagħġeb:  
 kif dan il-moħħ — ftit tafal u sustanzi —  
 jara, jhobb u jhoss u jaf u jifhem

iqis u jkejjel.

U jbierek lis-Setgħat moħbija  
 Li tul miljuni snin stinkaw u thabtu,  
 ziedu u naqqsu, għaġnu w tawh is-sura  
 u fl-aħħar "Tkellem!" qalu.

U tfantsu xhin raw li ma jridx joqgħod  
 għar-regli li nisslulu;  
 li minnu nnifsu ried il-ġid u l-hena

u lilhom ċaħad!

"O felix culpa!" Jista' jkun li sewwa qed nifhem fl-aħħar?  
 Li t-tuffieħ ta' Adam u ta'

Eva l-kliem melliesi

mhux hlief tixbiha tal-umanità  
 wieqfa fuq tagħha, tiċħad 'l Alla tagħha,  
 lil min ħalaqha?

Għax jekk hu hekk, fejn il-paradoss  
 ta' dak li nstab u nkiteb?  
 Bil-maqlub, iwieżnu dawn lil xulxin  
 u jagħtu lil xulxin, tifsir u sura?

Għaliex tuffieħa?  
 billi min kiteb,  
 kiteb għal ġenerazzjoni mdallma.  
 temmen biss bil-ħrejjeġ,  
 għażel ħrafa tqabbel lid-dnub tal-umanità  
 ma' nuqqas li jifhem  
 sa l-ifqar ħmar!